

महाराष्ट्र विधानपरिषद

पत्रक भाग दोन

मंगळवार, दिनांक ०७ जुलै, २०२६/ आषाढ १६, १९४८ (शके)

८८. महाराष्ट्र विधानपरिषद नियम १०२ (३) अन्वये मंगळवार, दिनांक ०७ जुलै, २०२६ रोजी सकाळी ११.३० वाजता श्री.राजेश तारवी, सह सचिव (समिती) तथा विशेष कार्य अधिकारी यांच्या दालनात (कक्ष क्रमांक ११०१-ब, अकरावा मजला, विधान भवन, मुंबई) येथे संगणकीय आज्ञावलीद्वारे अशासकीय ठरावांचा प्राथम्यक्रम काढण्यात आला आहे. निदेशानुसार सदरहु ठराव शुक्रवार, दिनांक १० जुलै, २०२६ रोजी खालीलप्रमाणे चर्चेला घेण्यात येणार आहेत :-

(मंगळवार, दिनांक ०७ जुलै, २०२६ रोजीच्या बॅलेटद्वारा ठरविलेल्या प्राथम्यक्रमानुसार खालील ठराव दाखविण्यात आले आहेत) —

(१) श्री.अमित गोरखे, वि.प.स. यांचा ठराव क्रमांक १७

"महाराष्ट्र राज्यातील अनुसूचित जाती समाजाच्या वस्त्यांमध्ये मूलभूत सुविधा उपलब्ध करून देण्यासाठी शासनामार्फत दलित वस्ती सुधार योजना राबविण्यात येते. या योजनेअंतर्गत रस्ते, गटारे, पिण्याचे पाणी, समाजमंदिरे, विद्युत सुविधा, सार्वजनिक स्वच्छता आदी विकासकामांसाठी निधी उपलब्ध करून देण्यात येतो. मात्र, अनेक ठिकाणी सदर निधीचे इतर योजनांमध्ये वर्गीकरण करणे अथवा निधी इतरत्र वळवित असल्याने दलित वस्त्यांतील नागरिकांना अपेक्षित विकासकामांचा लाभ वेळेत मिळत नाही. त्यामुळे अनुसूचित जाती समाजामध्ये नाराजी निर्माण होत असून सामाजिक न्यायाच्या उद्देशालाच बाधा पोहोचत आहे. अनुसूचित जातींसाठी राखीव असलेला निधी हा त्याच समाजाच्या विकासासाठी खर्च होणे आवश्यक असून तो इतर कोणत्याही कारणासाठी वर्ग करण्यात येऊ नये, अशी मागणी सातत्याने होत आहे. सामाजिक समता व संविधानिक हक्कांच्या दृष्टीने हा विषय अत्यंत महत्त्वाचा आहे. त्यामुळे अनुसूचित जातीसाठी मंजूर करण्यात येणारा दलित वस्ती सुधार योजनेचा निधी कोणत्याही इतर योजनेत वर्ग अथवा वळविण्यात येऊ नये तसेच संबंधित निधी केवळ दलित वस्त्यांमधील विकासकामांवरच खर्च करण्यात यावा, याबाबत शासन निर्णय निर्गमित करण्यात यावा, अशी शिफारस ही विधानपरिषद शासनास करीत आहे."

(२) श्री.अशोक ऊर्फ भाई जगताप, वि.प.स. यांचा ठराव क्रमांक ०५

"मुंबई व उपनगरातील खाजगी विकासकांनी बांधलेल्या सदनिकांच्या किंमती सर्वसामान्यांच्या आवाक्याबाहेर असल्याने म्हाडाने मुंबई व उपनगरातील नागरिकांसाठी मोठ्या प्रमाणावर सर्वसामान्य ग्राहकांना परवडतील अशा सदनिका बांधण्याचा कालबद्ध कार्यक्रम शासनाने तातडीने हाती घ्यावा, अशी शिफारस ही विधानपरिषद शासनास करीत आहे."

(३) श्री.सुनिल शिंदे, वि.प.स. यांचा ठराव क्रमांक २५

"मुंबईतील (विशेषतः दक्षिण मुंबई पूर्व किनारपट्टीवर) मुंबई पोर्ट ट्रस्ट (BPT) ची सुमारे ७५० ते १८०० एकर जमीन आहे. जमिनीवर आंतरराष्ट्रीय क्रीडा टर्मिनल, व्यावसायिक संकुले आणि हरित क्षेत्र विकसित करण्याबाबत शासन नियोजन करीत आहे. मुंबईत सेंट्रल व पश्चिम रेल्वे, नेव्ही आणि केंद्र शासनाच्या इतर विभागांच्या अखत्यारीत देखील अनेक मैदाने आहेत. हि मैदाने केंद्र शासनाच्या संबंधित विभागाकडून खेळाव्यतिरीत अनेक कार्यक्रम आणि सोहळे यांसाठी भाड्याने दिली जातात. मुंबईतील वाढत्या लोकसंख्येमुळे आणि विकासकामांमुळे अस्तित्वात असलेली मैदाने अपुरी पडत आहेत. त्यामुळे खेळाडूंची मोठ्या प्रमाणावर गैरसोय होत आहे. सन २०३६ मध्ये ऑलिम्पिकचे यजमानपद मिळवण्याचा देशाचा प्रयत्न

असणार आहे. परंतु मुंबईतील युवा खेळाडू सक्षम सराव आणि प्रशिक्षण कुठे करायचे हा यक्ष प्रश्न पडला आहे. यास्तव भावी पिढीच्या खेळातील गुणवत्तेला वाव मिळण्यासाठी मुंबईतील केंद्र शासनाच्या विविध विभागांच्या अखत्यारीतील मैदाने सर्वसामान्य मुंबईकरांना खेळासाठी नाममात्र दरात किंवा मोफत उपलब्ध करून देण्यासाठी राज्य शासनाने केंद्र शासनाकडे पाठपुरावा करावा, अशी शिफारस ही विधानपरिषद शासनास करीत आहे”

(४) **श्री.वसंत खंडेलवाल, वि.प.स. यांचा ठराव क्रमांक ०९**

"राज्यातील पुणे, नाशिक, कोल्हापूर, छत्रपती संभाजीनगर, अमरावती, अकोला आणि तत्सम इतर महानगरपालिकांमधील लोकसंख्येत झालेली भरमसाठ वाढ, नव्याने निर्माण झालेल्या मोठ्या वसाहती, त्यामुळे निर्माण होणाऱ्या कचऱ्याची योग्य विल्हेवाट लावण्याची निर्माण झालेली गंभीर समस्या, लगतच्या ग्रामीण परिसरात महानगरांमधील कचरा टाकताना या कचऱ्यावर योग्य प्रक्रिया न झाल्यामुळे कचरा डेपोच्या परिसरातील नागरीकांच्या आरोग्यास निर्माण होत असलेला धोका, त्याठिकाणी होणारे प्रदूषण, त्यामुळे ग्रामीण भागात कचरा टाकण्यास ग्रामस्थांचा होणारा तीव्र विरोध, परिणामी नगरवासियांमध्ये संघर्ष होण्याची निर्माण झालेली शक्यता इत्यादी बाबींना आळा घालण्यासाठी राज्यात स्वतंत्र कचरा प्रक्रिया विभाग आणि कचरा व्यवस्थापन महामंडळ स्थापन करण्यात यावे, अशी शिफारस ही विधानपरिषद शासनास करीत आहे."

(५) **श्री.अंबादास दानवे, वि.प.स. यांचा ठराव क्रमांक ५९**

"मराठवाडा क्षेत्रात अवर्षणामुळे व सिंचनाच्या पुरेशा सोयी उपलब्ध नसल्यामुळे निर्माण झालेली दुष्काळी परिस्थिती, या क्षेत्रातील ७५ टक्के उद्योगधंदे बंद असणे, उत्पन्नाची साधने नसल्याने खालावत असलेले जीवनमान, पुरेशा आरोग्य सुविधा, शिक्षण सुविधा यांचा अभाव, परिणामी, मराठवाड्याचा मानव विकास निर्देशांक राज्यातील इतर जिल्ह्यांच्या तुलनेत निम्त्यापेक्षाही कमी असल्याचा जाहीर करण्यात आलेला अहवाल विचारात घेता मराठवाड्यातील मानव विकास निर्देशांक वाढविण्यासाठी उपाययोजना अंमलात आणण्यात यावी, अशी शिफारस ही विधानपरिषद शासनास करीत आहे."

विधान भवन,

मुंबई.

दिनांक : ०७ जुलै, २०२६

डॉ.विलास आठवले

सचिव - ३

महाराष्ट्र विधानपरिषद

याची प्रत :-

- १) महाराष्ट्र विधानपरिषदेचे सर्व सदस्य
- २) मा.सभापती, विधानपरिषद यांचे सचिव
- ३) मा.उप सभापती, विधानपरिषद यांचे कार्यालय
- ४) सचिव - १, महाराष्ट्र विधानमंडळ सचिवालय यांचे कार्यालय
- ५) सचिव - २, महाराष्ट्र विधानमंडळ सचिवालय यांचे कार्यालय
- ६) सचिव - ३, महाराष्ट्र विधानमंडळ सचिवालय यांचे कार्यालय
- ७) सचिव - ४, महाराष्ट्र विधानमंडळ सचिवालय यांचे कार्यालय
- ८) महाराष्ट्र विधानमंडळ सचिवालयातील सर्व अधिकारी
- ९) प्रधान सचिव, संसदीय कार्य विभाग, मंत्रालय, मुंबई.
- १०) महाराष्ट्र विधानमंडळ सचिवालयातील सर्व पक्ष कार्यालये
- ११) संगणक कक्ष (संकेतस्थळ)
- १२) एम.के.सी.एल.कक्ष (आज्ञावली)